



- मध्योत्तर अंडमान जारवा आरक्षित क्षेत्र में बी डी नाला में पुल के क्षतिग्रस्त होने के कारण वाहनों के आवागमन को सीमित किया गया है।
- भारतीय जनता पार्टी के वरिष्ठ नेता पूर्व सांसद और वर्तमान में लोकसभा चुनाव में उम्मीदवार बिष्णु पद रे ने कहा कि वे द्वीपवासियों की सेवा के लिए काम करते रहेंगे।
- मध्योत्तर अंडमान जिला उपायुक्त ने कल करेन समुदाय के प्रतिनिधियों और करेन यूथ क्लब के सदस्यों के साथ बैठक की।
- सरकारी सम्पत्तियों की सूची और प्रबंधन के लिए अंडमान निकोबार पुलिस में क्यू आर कोड प्रणाली की शुरुआत की गई है।
- जिला विधि सेवा प्राधिकरण की द्वीपसमूह इकाई द्वारा पन्द्रह जून को द्वीपों में राष्ट्रीय लोक अदालत का आयोजन किया जाएगा।



मध्योत्तर अंडमान जारवा आरक्षित क्षेत्र में बी डी नाला में पुल के डेक स्लैब के बांयी ओर के हिस्से के क्षतिग्रस्त होने के कारण यातायात पर असर पड़ा है। इसके दूसरे भाग में भी दरारे पाई गई है। सड़क का इस्तेमाल करने वाले लोगों की सुरक्षा और किसी भी गंभीर दुर्घटना से बचने के लिए पुल पार करने वाले वाहनों के लिए दिशा-निर्देश जारी किया गया है। सभी भारी वाहन जो निर्माण सामग्रियां या माल आदि ले जाते हैं, उन्हें अब सात से आठ क्यूबिक मीटर लोड ले जाने की अनुमति होगी। सभी ऑयल टैंकर और एल पी जी सिलिण्डर ले जाने वाले वाहन सात से आठ क्यूबिक मीटर लोड ही ले जा पाएंगे। वाहनों की गति को भी दस किलोमीटर प्रतिघंटा कर दिया गया है। एक समय में एक ही वाहन को पुल पार करने की अनुमति होगी।



भारतीय जनता पार्टी के वरिष्ठ नेता पूर्व सांसद और वर्तमान में लोकसभा चुनाव में उम्मीदवार बिष्णु पद रे ने कहा कि वे द्वीपवासियों की सेवा के लिए काम करते रहेंगे। आज पोर्ट ब्लेयर में प्रदेश भाजपा कार्यालय में मीडिया से बात करते हुए उन्होंने कहा कि द्वीपवासियों की विभिन्न समस्याओं को सुलझाने के लिए वे प्रयासरत हैं और आगे भी वे इस दिशा में कोई कोर कसर नहीं छोड़ेंगे। उन्होंने कहा कि जितनी भी विसंगतियां हैं, उन्हें दूर करने का प्रयास किया जाएगा तथा राष्ट्रीय स्तर पर ऐसे सभी मुद्दों को उचित मंच पर उठाकर उसका समाधान किया जाएगा, ताकि द्वीपवासियों को किसी भी क्षेत्र में कोई परेशानी न हों।

<><><><><><><><>

मध्योत्तर अंडमान ज़िला उपायुक्त ने कल करेन समुदाय के प्रतिनिधियों और करेन यूथ क्लब के सदस्यों के साथ बैठक की। बैठक में युवाओं के लिए खेल सुविधाओं के विकास और अन्य खेल व्यवस्थाओं पर चर्चा की गई। प्रतिनिधियों ने बताया कि द्वीपसमूह में करेन समुदाय के अगले वर्ष सौ वर्ष पूरा होने की स्मृति में करेन उत्सव के लिए सहयोग की आवश्यकता है। ज़िला उपायुक्त ने इस समुदाय के लोगों के कौशल विकास के लिए प्रशिक्षण उपलब्ध कराने, महिला स्वयं सहायता समूह को सशक्त बनाने, प्रतिस्पर्धात्मक परीक्षाओं के लिए मार्गदर्शी कार्यक्रम चलाने और युवाओं के लिए खेल में पेशेवर प्रशिक्षण उपलब्ध कराने का आश्वासन दिया।

<><><><><><><><>

समाज कल्याण विभाग की राज्य बाल संरक्षण सोसाइटी और गैर-सरकारी संगठन पंख की ओर से दो दिवसीय अवकाश मनोरंजन फिटनेस कार्यशाला का आयोजन किया गया। इस कार्यशाला में विभिन्न देखभाल संस्थानों के करीब पचास बच्चों ने भाग लिया। कार्यशाला में समाज कल्याण निदेशक डॉ. नितिन शाक्या ने कहा कि बच्चों को फिट रखने के लिए इस तरह की कार्यशाला महत्वपूर्ण है और इससे उनका मानसिक, शारीरिक विकास होता है। आर्ट ऑफ लिविंग संस्थान के मुख्य कार्यकारी अधिकारी शिव प्रसाद ने बच्चों को समस्या समाधान करने के तरीकों से अवगत कराया। पंख की अध्यक्षा कोमल आनन्द ने छुट्टियों के दिनों में बच्चों के स्वास्थ्य और देखभाल पर जानकारी दी। कार्यक्रम में कई अन्य लोगों ने भी अपने विचार रखे।

<><><><><><><><>

सरकारी सम्पत्तियों की सूची और प्रबंधन के लिए अंडमान निकोबार पुलिस में क्यू आर कोड प्रणाली की शुरुआत की गई है। पुलिस महानिदेशक देवेश चन्द्र श्रीवास्तव ने कल आई आर बी एन मुख्यालय में

इसका उद्घाटन किया। इस नई क्यू आर कोड प्रणाली से सरकारी सम्पत्तियों के प्रबंधन को काफी बल मिलेगा और इसके रखरखाव तथा निगरानी में भी यह प्रणाली लाभदायक होगी। अब सभी सम्पत्तियों को एक अद्भूत क्यू आर कोड से टैग किया जाएगा। पुलिस महानिदेशक के नेतृत्व में द्वीपों की विभिन्न पुलिस इकाइयों में कई ई-प्रयासों को अमल में लाया गया है। इससे डिजिटल इंडिया कार्यक्रम को भी सफल बनाने में सहयोग मिला है। उद्घाटन अवसर पर पुलिस महानिरीक्षक सिंधु पिल्लई, उप-महानिरीक्षक मोनिका भारद्वाज के अलावा अन्य पुलिस अधिकारी भी उपस्थित थे।

<><><><><><><>

ज़िला विधि सेवा प्राधिकरण की द्वीपसमूह इकाई द्वारा पन्द्रह जून को द्वीपों में राष्ट्रीय लोक अदालत का आयोजन किया जाएगा। पोर्ट ब्लेयर के ज़िला न्यायालय परिसर के अलावा मायाबंदर और डिगलीपुर में भी लोक अदालत का आयोजन होगा। लोक अदालत में विभिन्न मामलों का समाधान किया जाएगा। इनमें पैसे की प्राप्ति, श्रम विवाद मामले, बिजली, पानी के बिल, रखरखाव के अलावा सार्वजनिक और उपभोक्ता संरक्षण अधिनियम से जुड़े मामलों का निपटारा किया जाएगा। इच्छुक लोग विवादों के विवरण के साथ लिखित में अपने मामले सात जून तक पोर्ट ब्लेयर स्थित ज़िला विधि सेवा प्राधिकरण के सचिव के पास भेज सकते हैं, ताकि उनके मामलों को राष्ट्रीय लोक अदालत में सुनवाई के लिए पेश किया जा सके।

<><><><><><><>

महान स्वतंत्रता सेनानी वीर सावरकर की जयंती के अवसर पर आज पोर्ट ब्लेयर के वीर सावरकर अंतर्राष्ट्रीय हवाई अड्डे पर कार्यक्रम आयोजित किया गया। इस अवसर पर उनकी प्रतिमा पर माल्यार्पण की गई और यात्रियों तथा हवाई अड्डा के सभी कर्मियों में मिठाईयां बांटी गई। हवाई अड्डा निदेशक देवेन्द्र यादव ने कहा कि पोर्ट ब्लेयर हवाई अड्डे का नाम वर्ष दो हजार दो में पूर्व प्रधानमंत्री भारत रत्न स्वर्गीय अटल बिहारी वाजपेयी द्वारा वीर सावरकर एयरपोर्ट रखा गया था। ये हमें वीर स्वतंत्रता सेनानी, समाज सुधारक, लेखक और वक्ता से जोड़ने और राष्ट्र के लिए जीने की प्रेरणा देता है।

<><><><><><><>

देश के पहले प्रधानमंत्री पंडित जवाहर लाल नेहरू की साठवीं पुण्यतिथि पर कल प्रदेश कांग्रेस पार्टी की ओर से श्रद्धांजलि सभा का आयोजन किया गया। प्रदेश पार्टी अध्यक्ष रंगलाल हलदार, प्रचार समिति के अध्यक्ष टी एस जी भास्कर और अन्य नेताओं ने उनके चित्र पर अपनी श्रद्धासुमन अर्पित कर राष्ट्र के विकास में पंडित नेहरू के योगदान पर प्रकाश डाला गया।

भाजपा के पूर्व प्रदेश अध्यक्ष विशाल जॉली और पार्षद अब्दुल इस्लाम ने अबरडीन बस्ती निवासी एम. ए हादी के निधन पर शोक प्रकट किया है। इनका आज निधन हो गया। वे चौंसठ वर्ष के थे।

भारतीय खेल प्राधिकरण की विशेष प्रशिक्षण केन्द्र पोर्ट ब्लेयर में विभिन्न खेलों में प्रशिक्षण के लिए खिलाड़ियों का चयन किया जाएगा। फुटबॉल में तीन लड़कियों का आवासीय और पांच लड़कियों का गैर-आवासीय सुविधा के साथ चयन होगा। ज़िला राज्य या स्कूल स्तर पर पदक प्राप्त खिलाड़ियों को चयन में प्राथमिकता दी जाएगी। कयाकिंग और कैनोइंग स्पर्धा में चार लड़के और चार लड़कियों का तथा रोइंग में सात लड़के और चार लड़कियों को चयन होगा और इन्हें आवासीय सुविधा प्रदान की जाएगी। योग्य उम्मीदवार इसके लिए आवेदन कर सकते हैं। सम्पूर्ण जांच के बाद ही उम्मीदवारों का चयन होगा। आवासीय योजना के तहत चयनित प्रशिक्षणार्थियों को रहने-खाने की निशुल्क सुविधा के साथ खेल सामग्रियां, परीक्षा की तैयारियों, शैक्षिक खर्च, चिकित्सा और बीमा जैसी सुविधाएं भी उपलब्ध होगी। इच्छुक उम्मीदवार अपने मूल दस्तावेजों के साथ पांच से सात जून तक सुबह साढ़े नौ बजे नेताजी स्टेडियम में साई प्रशिक्षण केन्द्र में उपस्थित हो सकते हैं।

द्वीपसमूह के कुछ भागों में वर्षा हुई। पोर्ट ब्लेयर में आज सुबह साढ़े आठ बजे तक बीस दशमलव चार मिलीमीटर, मायाबंदर में तेरह दशमलव चार, लांग आइलैंड में नौ, हटबे में आठ दशमलव दो और कार निकोबार में दो दशमलव छः मिलीमीटर वर्षा रिकॉर्ड की गई। दो जून की सुबह साढ़े आठ बजे तक के मौसम संबंधी पूर्वानुमान में बताया गया है कि तेज हवाओं के साथ भारी वर्षा होगी और समुद्र काफी अशांत रहेगा। मछलियों को कल तक समुद्र में न जाने की सलाह दी गई है।

<><><><><><><>